

kitenga iho e piki ake ana, a i te ekenga ki te waka ka kapakapa? Ko te tangata e ki ana ehara tenei i te ngahau, kua moe tona ngakau. Ma te pakeha e korero te ngahau o te hi taraute. Ki etahi Maori kaore he ngahau o te hi ika; ki a ratou he mahi whakamomori. Ki te haere ki te hi i te moki kaore nga tangata e kai i uta i te moana ranei, kaore e puhi-puhi paipa, ko te mahi nui he tupato tonu kei takahia nga tapu. Ehara tenei i te patu kai engari he karakia. Kaha ke atu te wehi o etahi tangata i nga ture hi ika i to ratou wehi i nga ture a te Atua.

Ko tetahi o aku tino ngahau he koko kehe, na konei hoki au i kiia ai, "Ko tangata koko kehe o Pourutua nei." He ika tino reka te kehe engari ki te tapiritia atu he ngahau ka reka ke atu. Tapiritia a tatou mahi katoa ki te ngahau akuanei ka warewaretia he mahi.

Ko tetahi mea whakangahau atu i te ao he tamariki; ko nga tamariki ngahau atu ko nga tamariki e timata ana te ako ki te korero. Matakau ai etahi tangata i te tamariki, he hoha, he whakataumaha. Ko nga tangata e whakaaro penei ana kei te pohehe. Miharo ai au ki nga tangata kahore nei he tamariki, aroha ai au ki to ratou manawa-nui, ki te kore e hoha ki a ratou ano. Ko te whare kaore i te turituri i te reo, i te hiere a te tamariki, he whare tupapaku. Kia hoki mai nei i te mahi, i te haere ranei, ka rere ake te tamariki ki te karanga, ki te po-whiri, kaore he hari, he ngahau hei rite. Ka ea te orange i te ao. E whakaangahia ana e te tamariki nga kaumatua ki nga huarahi tika. I kiia e te Kai-waiata, "Na, he taonga pumau na Ihowa nga tamariki. . . . Ka hari te tangata kua ki nei tana papa-pere i a ratou."

Ko ahau he tangata pae-ra-uta, a ko aku ngahau he ngahau pae-ra-uta. Kaore au i te koingo ki nga taone, ki te powaiwai o te tangata, ki te karuru, ki te tatangi, ki te hoihoi. Kaati ano taku hoihoi ko te korihi a nga manu, ko te pupuhi a te hau, ko te haruru o te tai, ko te hiere a te tamariki.

Ko Matiu he tohunga no te pakeha mo nga mahi whakangahau mo nga korero whakakata. Ko tana parekereke moni tonu tera. I haere tetahi tangata ki te rata kia tirohia tona mate. Ka mutu te titiro i a ia ka tohutohu te rata, "Kaore aku rongoa mou; ko to mate kei o whakaaro kei to ngakau; me haere koe ki te whakarongo ki a Matiu kia kata ai koe, kia whakangahautia. Ka mutu ano he rongoa mou he kata he ngahau." Katahi ka whakahokia atu e te tangata nei, "Aue! ko Matiu ra hoki au."

Ahakoia whai moni te tangata, ahakoia noho ia i Ranana, uru ia ki nga mahi ahua-reka o te ao, me he mea kahore tona ngakau i te tika e kore ia e mohio ki te ngahau pono, ki te marie o te Atua e kore nei e taea te whakaaro. Ina ano etahi kupu a te Kai-waiata:—

"Ka whakakitea mai e koe ki a au te huarahi o te ora; kei to aroaro te haringa nui, kei to ringaringa matau nga mea ahua-reka e kore nei e mutu."